

Врз основа на член 28-а став 3 од Законот за платен промет ("Службен весник на Република Македонија" бр:32/2001, 50/2001) министерот за финансии, донесува

**УПАТСТВО
ЗА НАЧИН И ПОСТАПКА ЗА ИЗВРШУВАЊЕ
НА АКЦЕПНИТЕ НАЛОЗИ**

("Службен весник на Република Македонија" бр:58/01)

1. Со ова упатство се уредува начинот и постапката за извршување на акцептните налози издадени заклучно со 30 јуни 2001 година

2. Издадените акцептни налози, заклучно со 30 јуни 2001 година, кои втасуваат за наплата по 30 јуни 2001 година, учесниците во платниот промет ги пријавуваат во Заводот за платен промет, најдоцна до 30 август 2001 година.

3. Акцептните налози, издадени по 30 јуни 2001 година, не се примаат за наплата.

4. Пријавувањето на акцептните налози во Заводот за платен промет се врши со поднесување на акцептните налози и спецификација на истите.

5. При приемот на акцептните налози заедно со спецификацијата, Заводот за платен промет врши проверка на веродостојноста на акцептниот налог (печат и потпис на овластеното лице на должникот на денот на издавањето на акцептниот налог).

За издадените акцептни налози до 30 јуни 2001 година, Заводот за платен промет води евиденција која ги содржи : датумот и часот на приемот; серискиот број на акцептниот налог; датум на издавање; називот и жиро-сметката на должникот и доверителот во Заводот за платен промет

За пријавените акцептни налози во евиденцијата на Заводот за платен промет, Заводот за платен промет на подносителот му издава заверена спецификација и на негово писмено барање , му го враќа акцептниот налог.

Доколку со пријавувањето на акцептните налози, од став 1 на оваа точка, доверителот бара акцептниот налог да се изврши, во евиденцијата од став 2 на оваа точка се внесува и износот на кој гласи акцептниот налог и денот на втасаност на наплата.

На подносителот на акцептниот налог, доколку е тој согласен Заводот за платен промет му издава заверена спецификација за предавање на акцептниот налог и акцептниот налог го задржува.

Доколку на денот на пријавување на акцептниот налог во Заводот за платен промет, сметката на должникот веќе мигрирала во банка, Заводот за платен промет врши само проверка на веродостојноста на акцептниот налог и истиот му го враќа на подносителот. Како време на предавање на акцептниот налог се смета времето на пријавувањето на истиот во Заводот за платен промет.

6. При мигрирање на сметките на учесниците во платниот промет во банките, Заводот за платен промет на банките им ги предава акцепните налози заедно со спецификацијата и новата сметка на доверителот, доколку истата е мигрирана.

7. За сметките кои ќе мигрираат пред 30 август 2001 година, а за кои се примаат акцептни налози во Заводот за платен промет, по нивното мигрирање, обезбедувањето на прилозите од точка 6 на ова Упатство се врши во најкус можен рок.

8. На барање на носителот на платниот промет, единствениот регистар на иматели на сметки во клириншката куќа ја доставува новата сметка на доверителот кој мигрирал.

9. Акцептните налози од сметките на учесниците во платниот промет кои не мигрирале во банките, до 31 декември 2001 година, Заводот за платен промет ги предава на Агенцијата за блокирани сметки.

Агенцијата за блокирани сметки од 1 јануари 2002 година ги превзема работите во врска со наплата на акцептните налози.

10. Банките, Заводот за платен промет (до 31 декември 2001 година) и Агенцијата за блокирани сметки (од 1 јануари 2002 година), примените и верифицираните акцептни налози ги извршува на денот на втасаноста за наплата.

Учесниците во платниот промет-доверители акцептните налози ги поднесуваат на наплата кај носителот на платениот промет кај кој должникот има сметка.

11. Доколку на сметката на издавачот на акцептниот налог нема доволно средства во целост да се изврши акцептниот налог, или нема воопшто средства, акцептниот налог се извршува од сите сметки на издавачот на акцептниот налог, врз основа на изјавата дадена при отворање на сметка во банка.

12. Ова упатство влегува во сила со денот на објавувањето во "Службен весник на Република Македонија"

Бр.07-14773/2
1 август 2001 година
Скопје

Министер,
Никола Груевски